



රාජ්‍ය පරිපාලන, පළාත් සභා සහ පළාත් පාලන අමාත්‍යාංශය

பொது நிர்வாக, மாகாண சபைகள் மற்றும் உள்ளூராட்சி அமைச்சு

Ministry of Public Administration, Provincial Councils and Local Government

සිවිල් කටයුතු අංශය
உள்ளாட்சித்துறை பிரிவு
Home Affairs Division

"නිල මැදුර", ඇල්විටිගල මාවත, කොළඹ 05.
"நில மெதுர்", எல்விதிகல மாவத்தை, கொழும்பு 05
"Nila Madura", Elvitigala Mawatha, Colombo 05.

TP : +94 112 050 450
Fax : +94 112 369 971
Email: info@moha.gov.lk
Web : www.moha.gov.lk

මගේ අංකය
எனது இல
My No

HA/DEVP/14/DCC/VolI VIII

ඔබේ අංකය
உமது இல
Your No

දිනය
திகதி
Date

2025.09.01

සිවිල් කටයුතු
වක්‍රලේඛ - 3/ 2025

සියලුම දිස්ත්‍රික් ලේකම්වරුන්/ දිසාපතිවරුන් හා
ප්‍රාදේශීය ලේකම්වරුන් වෙත,

දිස්ත්‍රික් සම්බන්ධීකරණ කමිටු හා ප්‍රාදේශීය සම්බන්ධීකරණ කමිටු ප්‍රතිසංවිධානය

ප්‍රවේශය

රජයේ සංවර්ධන කාර්යයන් නව ප්‍රවේශයක් ඔස්සේ හඳුනාගැනීම, සැලසුම් කිරීම, මෙහෙයවීම, සුපරීක්ෂණය, ප්‍රගති සමාලෝචනය සහ ඇගයීම මෙන්ම විගණන ක්‍රියාවලිය සඳහා මහජන සහභාගීත්වය සුළු කිරීම රජය සිය ප්‍රතිපත්ති ප්‍රකාශය මගින් ලබා දී ඇති ප්‍රතිඥාවකි. එහිදී, රාජ්‍ය පරිපාලන ක්‍රියාදාමයේ විනිවිදභාවය සහ වගවීම, සහයෝගීතාවය, මහජන සහභාගීත්වය, දැනුවත් කිරීම හා නිපුණතාව, කිසිවෙකු අත් නොහැරීම සහ වෙනස්කොට නොසැලකීම යන කරුණු මූලිකාංග වශයෙන් හඳුනා ගෙන ඇති බැවින් දැනට පවතින දිස්ත්‍රික් සම්බන්ධීකරණ කමිටු හා ප්‍රාදේශීය සම්බන්ධීකරණ කමිටු ක්‍රියාත්මක කිරීමේදී සංයුතිය, කාර්යභාරය සහ බලතල සම්බන්ධයෙන් පවතින විධිවිධාන වඩා විධිමත් කර පවත්වාගෙන යාම සහ කමිටුවේ කාර්යයන් ඒකමිතික කිරීම හා දිස්ත්‍රික් සම්බන්ධීකරණ කමිටු යටතේ පිහිටුවා තිබූ උපකමිටු විධිමත්ව හා ඵලදායී ලෙස ක්‍රියාත්මක කර පවත්වා ගෙන යාම සඳහා ක්‍රියාමාර්ග ගත යුතුව ඇත.

ඒ අනුව, සෑම සංවර්ධන කාර්යයකදීම රජය ආණ්ඩුකරණය කෙරෙහි වන මහජන සහභාගීත්වය ධෛර්යමත් කිරීම සඳහා මේ වන විටත් හඳුන්වා දී ඇති සම්බන්ධීකරණ කමිටු (දිස්ත්‍රික් සහ ප්‍රාදේශීය) ප්‍රතිසංවිධානය කර පවත්වාගෙන යාම අපේක්ෂා කරයි. එමෙන්ම, රජයේ ප්‍රධානතම සංවර්ධන වැඩසටහන් වන ප්‍රජාශක්ති ජාතික වැඩසටහන සහ ක්ලීන් ශ්‍රී ලංකා (Clean Sri Lanka) ජාතික වැඩසටහන යටතේ පිහිටුවන කමිටු සමඟ සමීප සම්බන්ධීකරණයක් පවත්වාගෙන යාමට ද හැකි වන පරිදි උක්ත ව්‍යුහයන් ප්‍රතිසංවිධානය කිරීම සඳහා 2025.08.18 දින පැවති අමාත්‍ය මණ්ඩලයේ අනුමැතිය පරිදි මෙම වක්‍රලේඛය නිකුත් කරනු ලැබේ.

01. දිස්ත්‍රික් සම්බන්ධීකරණ කමිටුව

1.1 සංයුතිය

- 1.1.1 දිස්ත්‍රික් සම්බන්ධීකරණ කමිටුවේ සම සභාපතිවරුන් වශයෙන් ගරු ජනාධිපතිතුමා විසින් පත් කරනු ලබන, දිස්ත්‍රික්කය නියෝජනය කරන අමාත්‍යවරයෙක් හෝ නියෝජ්‍ය අමාත්‍යවරයෙක් හෝ පාර්ලිමේන්තු මන්ත්‍රීවරයෙකු සහ පළාත් සභාවේ ප්‍රධාන අමාත්‍යවරයා හෝ පළාත් අමාත්‍යවරයෙක් කටයුතු කරනු ඇත.
- 1.1.2 පළාත් සභාව විසුරුවාහරින ලද අවස්ථාවක දී, දිස්ත්‍රික්කය අයත් පළාතේ ආණ්ඩුකාරවරයා දිස්ත්‍රික් සම්බන්ධීකරණ කමිටුවේ සම සභාපති වශයෙන් ගරු ජනාධිපතිතුමා විසින් පත් කරනු ලැබිය හැකිය.
- 1.1.3 දිස්ත්‍රික්කයේ දිස්ත්‍රික් ලේකම්/ දිසාපති දිස්ත්‍රික් සම්බන්ධීකරණ කමිටුවේ ලේකම්/ කැඳවුම්කරු ලෙස නිල බලයෙන් පත් වේ.

1.1.4 පහත නිලධාරීන් සහ පුද්ගලයන් දිස්ත්‍රික් සම්බන්ධීකරණ කමිටුවේ ස්ථිර සාමාජිකයන් වන අතර අවශ්‍යතාව පරිදි මෙම පිරිසට මහජන නියෝජිතයන් හෝ නිලධාරීන් පත්කිරීමට සම සහාපතිවරුන්ට බලය ඇත.

- a) දිස්ත්‍රික්කය තුළ ක්‍රියාත්මක සියලුම ප්‍රාදේශීය සම්බන්ධීකරණ කමිටු සහාපතිවරුන්
- b) දිස්ත්‍රික්කය නියෝජනය කරනු ලබන පාර්ලිමේන්තු මන්ත්‍රීවරුන්
- c) දිස්ත්‍රික්කය නියෝජනය කරනු ලබන පළාත් සභා මන්ත්‍රීවරුන්
- d) දිස්ත්‍රික්කයේ සියලුම පළාත් පාලන ආයතන ප්‍රධානීන් සහ නියෝජ්‍ය ප්‍රධානීන්
- e) පළාත් ප්‍රධාන ලේකම්, නියෝජ්‍ය ප්‍රධාන ලේකම්වරුන්, පළාත් අමාත්‍යාංශ ලේකම්වරුන්
- f) දිස්ත්‍රික්කයේ සියලුම ප්‍රාදේශීය ලේකම්වරුන්
- g) දිස්ත්‍රික් පොලිස් ප්‍රධානීන්
- h) සියලු දිස්ත්‍රික් රාජ්‍ය ආයතන ප්‍රධානීන්/ ව්‍යවස්ථාපිත ආයතන වල ප්‍රධානීන්
- i) ක්ලින් ශ්‍රී ලංකා දිස්ත්‍රික් කමිටුවේ කැඳවුම්කරු
- j) පහත නිලධාරීන් සහ පුද්ගලයන් දිස්ත්‍රික් සම්බන්ධීකරණ කමිටුවේ අනෙකුත් සාමාජිකයන් වන අතර මෙම පිරිසට පරිබාහිරව දේශපාලන අධිකාරිය හෝ නිලධාරීන් පත්කිරීමට සම සහාපතිවරුන්ට බලය ඇත.
 - a) සියලු රාජ්‍ය/ වාණිජ/ සංවර්ධන බැංකු සහ මූල්‍ය ආයතනවල නියෝජිතයන්
 - b) අවශ්‍යතාව පරිදි වෙළඳ සහ වාණිජ සංගම්/ මණ්ඩල නියෝජිතයින්, ව්‍යාපාරික සංසඳ/ කර්මාන්ත නියෝජිතයින්/ ප්‍රාදේශීය වැවිලි සමාගම් ප්‍රධානීන්, වතු අධිකාරීවරුන්/ කළමනාකරුවන්, ප්‍රාදේශීය ලේකම් කොට්ඨාස කිහිපයක ක්‍රියාත්මක වන රාජ්‍ය නොවන සංවිධාන නියෝජිතයන්, සිවිල් සංවිධාන නියෝජිතයන්

1.2 දිස්ත්‍රික් සම්බන්ධීකරණ කමිටුවේ කාර්යභාරය

- 1.2.1 දිස්ත්‍රික් සම්බන්ධීකරණ කමිටුව විධිමත්ව කැඳවීම, ඵලදායී අන්දමින් මෙහෙයවීම සහ වාර්තා පවත්වා ගෙන යාම.
- 1.2.2 මහජන අවශ්‍යතා සැලකිල්ලට ගනිමින් දිස්ත්‍රික්කයේ වර්තමාන, අනාගත අවශ්‍යතා සහ ග්‍රාමීයව හා ප්‍රාදේශීයව ඉදිරිපත් වන යෝජනා ඒකාබද්ධ කර සියලු පාර්ශවකරුවන්ගේ සහභාගීත්වයෙන් දිස්ත්‍රික් සංවර්ධන සැලැස්ම සකස් කිරීම.
- 1.2.3 ජාතික මට්ටමේ ව්‍යාපෘති, අමාත්‍යාංශ සමඟ සම්බන්ධීකරණය වී දිස්ත්‍රික් සංවර්ධන සැලැස්මට ඇතුළත් කිරීම.
- 1.2.4 ප්‍රාදේශීය සම්බන්ධීකරණ කමිටු මගින් ආවරණය කළ නොහැකි දිස්ත්‍රික්කයට අදාළ සංවර්ධන වැඩසටහන් හඳුනා ගැනීම, සැලසුම් කිරීම සහ ක්‍රියාත්මක කිරීම.
- 1.2.5 දිස්ත්‍රික්කය තුළ පවතින සංවර්ධන අවශ්‍යතා ජාතික ප්‍රතිපත්ති රාමුව සමඟ ගලපා වැඩසටහන් ක්‍රියාත්මක කිරීම, අදාළ සම්බන්ධීකරණ හා අධීක්ෂණ කෘත්‍ය ඉටු කිරීම.
- 1.2.6 දිස්ත්‍රික් සංවර්ධන අවශ්‍යතා සපුරා ගැනීමට අමාත්‍යාංශ, පළාත් සභා ඇතුළු රජයේ/ පෞද්ගලික අංශයේ ආයතන, රාජ්‍ය නොවන සංවිධාන සහ සිවිල් සංවිධාන සමඟ අවශ්‍ය සම්බන්ධීකරණ කටයුතු සිදු කිරීම.
- 1.2.7 දිස්ත්‍රික්කයේ සංවර්ධනය සඳහා හඳුනා ගන්නා ලද යෝජිත ආයෝජන ව්‍යාපෘති ක්‍රියාත්මක කිරීම සඳහා පහසුකම් සැලසීම.
- 1.2.8 රජය ක්‍රියාත්මක කරන ප්‍රධාන ජාතික වැඩසටහන් (ක්ලින් ශ්‍රී ලංකා, ඩිජිටල් ආර්ථික වැඩසටහන, ප්‍රජා ශක්ති ජාතික වැඩසටහන) සම්බන්ධීකරණය සහ ක්‍රියාත්මක කිරීම.
- 1.2.9 දිස්ත්‍රික් සම්බන්ධීකරණ කමිටුව විසින් ක්ලින් ශ්‍රී ලංකා දිස්ත්‍රික් කමිටුවල කටයුතු අධීක්ෂණය කළ යුතුය
- 1.2.10 විශේෂ සංවර්ධන වැඩසටහන් නොවන, දිස්ත්‍රික්කය වෙත සංවර්ධන කටයුතු සිදු කිරීම සඳහා අවශ්‍ය මූල්‍ය, භෞතික සහ මානව සම්පත් සුදුසු පරිදි සාධාරණ ලෙස වෙන් කර ගැනීම.

- 1.2.11 රේඛීය අමාත්‍යාංශ ප්‍රතිපාදන, විමධ්‍යගත අරමුදල්, පළාත් සභා ප්‍රතිපාදන හා පළාත් පාලන ආයතන අරමුදල් හා අනෙකුත් ප්‍රතිපාදන යටතේ ක්‍රියාත්මක කරන ව්‍යාපෘති අධීක්ෂණය කිරීම.
- 1.2.12 මෙම කමිටුවේ දී ගනු ලබන තීරණ ජාතික මට්ටමේ දී නැවත නැවතත් සමාලෝචනය කරමින් ප්‍රමාද වීම් වැළැක්වීමට අදාළ කමිටු සඳහා අවසන් තීරණයක් ලබා දිය හැකි ජාතික මට්ටමේ නිලධාරීන් සහභාගී කරවා ගැනීමට කටයුතු කළ යුතු අතර ඒ සඳහා අදාළ නිලධාරීන් යොමු කිරීමේ වගකීම් රේඛීය අමාත්‍යාංශ ලේකම්වරු, දෙපාර්තමේන්තු හා ආයතන ප්‍රධානීන්ට පැවරේ.
- 1.2.13 ජාතික ආදායම් ඉලක්ක අනුව දිස්ත්‍රික්කයේ ආදායම් රැස් කිරීමට අදාළ ආයතන සම්බන්ධීකරණය.
- 1.2.14 ප්‍රාදේශීය ආදායම් රැස් කිරීමේ දී ආයතන වලට පවතින ගැටලු නිරාකරණය කිරීමට අවශ්‍ය මැදිහත් වීම.
- 1.2.15 ජාතික මට්ටමේ දී දිස්ත්‍රික් සම්බන්ධීකරණ කමිටු ක්‍රියාකාරීත්වය පිළිබඳව අධීක්ෂණය සහ සුපරීක්ෂණය සඳහා අවශ්‍ය තොරතුරු වාර්තා කිරීම.

02. දිස්ත්‍රික් සම්බන්ධීකරණ කමිටුවේ නිත්‍ය උප කමිටු

දිස්ත්‍රික් සම්බන්ධීකරණ කමිටුවේ වැඩ කටයුතු සැමවිටම විධිමත් සැලැස්මක් අනුව සංවිධානාත්මක ලෙස සිදු කළ යුතුය. මේ සඳහා පෙර පැවති දිස්ත්‍රික් සම්බන්ධීකරණ කමිටුවේ උප කමිටු හය අහෝසි කරන අතර නව නිත්‍ය උප කමිටු තුනක් ස්ථාපනය කරනු ලැබේ. එමෙන්ම, විවිධ පනත් යටතේ මේ වන විටත් ක්‍රියාත්මක කරනු ලබන දිස්ත්‍රික් කමිටු තවදුරටත් පවත්වාගෙන යාමට මෙම චක්‍රලේඛය මගින් සීමා පැනවීමක් සිදු නොකෙරේ.

2.1 දිස්ත්‍රික් සැලසුම් කමිටුව

දිස්ත්‍රික් සම්බන්ධීකරණ කමිටුවට සමගාමීව ඒ යටතේ ක්‍රියාත්මක වන සංවර්ධන වැඩසටහන් සහ ව්‍යාපෘති නියාමනය සහ අධීක්ෂණය කිරීම, ආයෝජන සහ ආර්ථික අවස්ථා පුළුල් කිරීම, කුඩා හා මධ්‍යම පරිමාණ ව්‍යවසායන් ප්‍රවර්ධනය කිරීම, ක්ලින්න් ශ්‍රී ලංකා, ඩිජිටල් ආර්ථික වැඩසටහන සහ ප්‍රජා ශක්ති ජාතික වැඩසටහන යන ජාතික වැඩසටහන් සම්බන්ධීකරණය, රේඛීය අමාත්‍යාංශ හා පළාත් සභා මගින් ක්‍රියාත්මක කරන සංවර්ධන වැඩසටහන් සමාලෝචනය හා සම්බන්ධීකරණය යන කාර්යයන් සඳහා දිස්ත්‍රික් සැලසුම් කමිටුව පිහිටුවනු ලැබේ.

දිස්ත්‍රික් සැලසුම් කමිටුව සෑම මාසයකම අනිවාර්යයෙන් රැස් විය යුතු අතර දිස්ත්‍රික්කයේ සමස්ත සංවර්ධන වැඩපිළිවෙල ක්‍රියාත්මක කිරීම සම්බන්ධයෙන් වගකීමට බැඳේ.

සංයුතිය

1. දිස්ත්‍රික් සම්බන්ධීකරණ කමිටුවේ සම සභාපති වශයෙන් කටයුතු කරන දිස්ත්‍රික්කය නියෝජනය කරන අමාත්‍යවරයා හෝ නියෝජ්‍ය අමාත්‍යවරයා හෝ පාර්ලිමේන්තු මන්ත්‍රීවරයා සැලසුම් කමිටුවේ සභාපති ලෙස කටයුතු කරනු ඇත.
2. දිස්ත්‍රික් ලේකම්
3. දිස්ත්‍රික් ක්‍රමසම්පාදන අධ්‍යක්ෂ (ලේකම්/ කැඳවුම්කරු)
4. දිස්ත්‍රික් මිල කමිටුව සහ ආහාර සුරක්ෂිතතා කමිටුවේ නිලධාරීන්
5. දිස්ත්‍රික් රාජ්‍ය ආයතන ප්‍රධානීන් හෝ ඔවුන්ගේ නියෝජිතයන්

කාර්යභාරය

1. දිස්ත්‍රික්කයේ සංවර්ධන යෝජනා හඳුනාගෙන සියලුම මූල්‍ය මූලාශ්‍ර ඇතුළත් දිස්ත්‍රික්කයේ වාර්ෂික සංවර්ධන සැලැස්ම සකස් කර දිස්ත්‍රික් සම්බන්ධීකරණ කමිටුවේ අනුමැතිය ලබා ගැනීම.
2. ජාතික ප්‍රතිපත්තීන්ට අදාළව දිස්ත්‍රික්කයේ අවශ්‍යතා ප්‍රමුඛතාගත කිරීම.
3. ස්වභාවික හා භෞතික සම්පත් බෙදියාම පිළිබඳ තක්සේරු කර මූල්‍ය සම්පත් බෙදියාමේ සැලැස්ම සකස් කිරීම.
4. දිස්ත්‍රික් සම්බන්ධීකරණ කමිටුවේ අනුමැතිය ලබාගත් පසු අනුමත යෝජනා ක්‍රියාත්මක කිරීම සඳහා ප්‍රාදේශීය ලේකම්/ රේඛීය අමාත්‍යාංශ/ රේඛීය දෙපාර්තමේන්තු/ පළාත් අමාත්‍යාංශ/ පළාත් දෙපාර්තමේන්තු/ රාජ්‍ය නොවන සංවිධාන/ පෞද්ගලික අංශයන් වෙත යොමු කිරීම.
5. එම අනුමත යෝජනා ක්‍රියාත්මක කිරීමට අවශ්‍ය උපදේශනාත්මක සහාය ලබා දීම.
6. සංවර්ධන යෝජනා/ සැලසුම් අදාළ කාලරාමුව තුළ සිදුවනවා ද යන්න විමසීම සඳහා පසු විපරම් කටයුතු සිදු කිරීම.
7. අදාළ සංවර්ධන කාර්යයන් සැලසුම්කරණ අදියර තුළ පැවති ඉලක්ක ළඟා කර ගෙන තිබේ ද යන්න පිළිබඳව සොයා බැලීම.
8. දිස්ත්‍රික්කයේ අදාළ වර්ෂය තුළ සැලසුම් කළ ආර්ථික හා සංවර්ධන කාර්යයන් වල ප්‍රගතිය දිස්ත්‍රික් සම්බන්ධීකරණ කමිටුව, ජනාධිපති කාර්යාලය, රාජ්‍ය පරිපාලන, පළාත් සභා හා පළාත් පාලන අමාත්‍යාංශය, මුදල් ක්‍රමසම්පාදන හා ආර්ථික සංවර්ධන අමාත්‍යාංශය වෙත වාර්තා කිරීම.
9. ඒකාබද්ධ දිස්ත්‍රික් සංවර්ධන සැලැස්ම ප්‍රජාව වෙත දැන ගැනීමට අවශ්‍ය ක්‍රමවේදයන් සකස් කිරීම.
10. දිස්ත්‍රික්කය තුළ ක්‍රියාත්මක වන හා ක්‍රියාත්මක කිරීමට යෝජිත විදේශ ආධාර ව්‍යාපෘති සම්බන්ධීකරණය කිරීම හා දිස්ත්‍රික්කය තුළ ක්‍රියාත්මක වූ විදේශ ආධාර ව්‍යාපෘති නැවත බල ගැන්වීම සඳහා සාකච්ඡා කිරීම.

2.2. දිස්ත්‍රික් ආහාර සුරක්ෂිතතා කමිටුව

දිස්ත්‍රික්කයේ ජනතාවගේ ආහාර සුරක්ෂිතතාවය තහවුරු කිරීම සඳහා ආහාර නිෂ්පාදන බෙදාහැරීම තහවුරු කිරීම, වෙළඳපොළ යටිතල පහසුකම් හා ප්‍රවේශ පහසුකම් සංවර්ධනය, පිරිසිදු ජලය සැපයීම, සනීපාරක්ෂාව, පෝෂණීය ආහාර වෙත ප්‍රවේශය සහ පෝෂණ අධ්‍යාපනය තහවුරු කිරීම, දේශගුණික විපර්යාස, ආපදා, ආර්ථික අර්බුද හා ගැටුම් හමුවේ කාලයන් සමඟ ආහාර නිෂ්පාදනය සහ සැපයුම ස්ථාවරත්වය තහවුරු වන පරිදි සැලසුම් සකස් කිරීම, ක්‍රියාත්මක වීම හා අධීක්ෂණය කිරීම සඳහා දිස්ත්‍රික් ආහාර සුරක්ෂිතතා කමිටුව කටයුතු කළ යුතු ය.

සංයුතිය

1. දිස්ත්‍රික් ලේකම් (සම සභාපති)
2. පළාත් කෘෂිකර්ම විෂයභාර අමාත්‍යාංශයේ ලේකම් (සම සභාපති)
3. අතිරේක දිස්ත්‍රික් ලේකම් - ඉඩම් (ලේකම්/ කැඳවුම්කරු)
4. පළාත් ධීවර, සත්ව නිෂ්පාදන විෂයභාර අමාත්‍යාංශයේ ලේකම් හෝ නියෝජිතයෙකු
5. දිස්ත්‍රික්කයේ ප්‍රාදේශීය ලේකම්වරු
6. දිස්ත්‍රික් ක්‍රමසම්පාදන අධ්‍යක්ෂ
7. දිස්ත්‍රික් සෞඛ්‍ය සේවා අධ්‍යක්ෂ
8. පළාත් අධ්‍යක්ෂ (සත්ව නිෂ්පාදන හා සෞඛ්‍ය)
9. දිස්ත්‍රික් කෘෂිකර්ම අධ්‍යක්ෂ
10. පළාත් වාරිමාර්ග අධ්‍යක්ෂ
11. දිස්ත්‍රික් වාරිමාර්ග ඉංජිනේරු

12. දිස්ත්‍රික් සමෘද්ධි අධ්‍යක්ෂ
13. දිස්ත්‍රික් සහකාර ධීවර අධ්‍යක්ෂ/ දිස්ත්‍රික් ජලජීවී නිලධාරී
14. දිස්ත්‍රික් නියෝජ්‍ය/ සහකාර ගොවිජන සංවර්ධන කොමසාරිස්
15. දිස්ත්‍රික් සහකාර සමුපකාර සංවර්ධන කොමසාරිස්
16. සහකාර අධ්‍යක්ෂ (ඉඩම් පරිහරණ)
17. සහකාර අධ්‍යක්ෂ (පාරිභෝගික සේවා අධිකාරිය)
18. සහකාර අධ්‍යක්ෂ (ජාතික පොහොර ලේකම් කාර්යාලය)
19. කලාප හාර සහකාර අධ්‍යක්ෂ (වනජීවී)
20. දිස්ත්‍රික් ආපදා කළමනාකරණ සහකාර අධ්‍යක්ෂ
21. මහවැලි නේවාසික ව්‍යාපාර කළමනාකාර
22. ආර්ථික මධ්‍යස්ථාන නියෝජිතයින්
23. ලංකා ධීවර සංස්ථා නිලධාරීන්
24. දිස්ත්‍රික් පරිසර නිලධාරීන්
25. දිසා වන නිලධාරී
26. දිස්ත්‍රික් නිලධාරී (කෘෂි රක්ෂණ මණ්ඩලය)
27. අවශ්‍යතාව පරිදි දිස්ත්‍රික්කයේ රාජ්‍ය ආයතන හා පුද්ගලික අංශයේ නියෝජිතයන්

කාර්යභාරය

1. මහජන අවශ්‍යතා සහ ජාතික ආහාර සුරක්ෂිතතා ප්‍රතිපත්ති රාමුව තුළ ජාතික අවශ්‍යතා සැලකිල්ලට ගනිමින් සියලු පාර්ශවයන්ගේ සහභාගීත්වයෙන් දිස්ත්‍රික් ආහාර නිෂ්පාදන (කෘෂිකර්ම, ධීවර, සත්ව නිෂ්පාදන) ක්ෂේත්‍ර ඇතුළත්ව සුරක්ෂිතතා සැලැස්ම සකස් කිරීම.
2. දිස්ත්‍රික් ආහාර සුරක්ෂිතතාවට අදාළ දත්ත හා තොරතුරු පද්ධතියක් පවත්වාගෙන යාම.
3. ආහාර නිෂ්පාදන, පරිභෝජනය හා සුරක්ෂිතතාව පිළිබඳ මාසික හා කාර්තුමය පුරෝකථන වාර්තා සකස් කර, ආහාර ප්‍රතිපත්ති හා සුරක්ෂිතතා කමිටුව වෙත යොමු කිරීම.
4. දිස්ත්‍රික්කය තුළ ආහාර නිෂ්පාදනයට අවශ්‍ය බීජ, පැළ සහ සත්ව (පැටවුන්) අවශ්‍යතාව හඳුනා ගැනීම සහ ප්‍රමාණාත්මකව හා ගුණාත්මකව ලබාදීම සඳහා අවශ්‍ය සම්බන්ධීකරණ කටයුතු සිදු කිරීම.
5. දිස්ත්‍රික් කෘෂිකර්ම ඉඩම් පරිහරණ සැලැස්ම සකස් කිරීම.
6. ආහාර නිෂ්පාදනය සඳහා රජය විසින් ක්‍රියාත්මක කරනු ලබන විශේෂ වැඩසටහන් (පොහොර සහනාධාර වැනි වැඩසටහන්) සම්බන්ධීකරණය.
7. ආහාර සුරක්ෂිතතා කමිටුව විසින් හඳුනාගත් ගැටලු සහ අවශ්‍යතා දිස්ත්‍රික් ඒකාබද්ධ සංවර්ධන සැලැස්මට ඇතුළත් කිරීමට අවශ්‍ය සම්බන්ධීකරණය කිරීම.
8. ආහාර නිෂ්පාදන සඳහා අගය එකතු කිරීම් දාම සංවර්ධනයට අදාළ කර්මාන්ත/කුඩා හා මධ්‍යම පරිමාණ කර්මාන්ත හඳුනා ගැනීම හා සංවර්ධනය කිරීම සම්බන්ධයෙන් නිර්දේශ දිස්ත්‍රික් සැලසුම් කමිටුව වෙත යොමු කිරීම.
9. දේශගුණික විපර්යාස, ආපදා තත්ත්වයන්, ආර්ථික අර්බුද හා ගැටුම් හමුවේ ආහාර නිෂ්පාදනය සහ සැපයුම් ජාල අඛණ්ඩව පවත්වාගෙන යාමට අවශ්‍ය සැලසුම් සකස් කිරීම.
10. ආහාර සුරක්ෂිතතාවට අදාළ ව්‍යාපෘති ක්‍රියාත්මක කිරීම සඳහා අවශ්‍ය ප්‍රතිපාදන සපයා ගැනීමට යෝජනා දිස්ත්‍රික් සම්බන්ධීකරණ කමිටුව වෙත ඉදිරිපත් කිරීම.
11. රාජ්‍ය සහ පුද්ගලික අංශයේ සහභාගීත්වයෙන් ආහාර නිෂ්පාදනය, ගබඩාකරණය, බෙදාහැරීම් ජාලය ශක්තිමත් කිරීම සඳහා අවශ්‍ය යටිතල පහසුකම් හඳුනා ගැනීම සහ එම අවශ්‍යතා සම්පාදනය සඳහා අදාළ අංශ සමඟ සම්බන්ධීකරණය කිරීම.
12. මහජනතාවට ප්‍රමිතියෙන් හා ගුණාත්මකභාවයෙන් යුත් උසස් ආහාර පරිභෝජන රටාවකට අවශ්‍ය පරිසරයක් නිර්මාණය කිරීම.

13. දිස්ත්‍රික්කයේ සිටින රැකවරණය ලැබිය යුතු පුද්ගලයින්, දිළිඳු පුද්ගලයන්, කුඩා දරුවන් ඇතුළු සියලු පිරිස් සඳහා පෝෂණය සහිත ප්‍රමාණවත් ආහාර වසර පුරා ලැබෙන පරිසරයක් නිර්මාණය කිරීම.

2.3 දිස්ත්‍රික් මිල කමිටුව

සංයුතිය

1. පළාත් ප්‍රධාන ලේකම්/ නියෝජ්‍ය පළාත් ප්‍රධාන ලේකම් (ඉංජිනේරු සේවා) - (සම සභාපති)
2. දිස්ත්‍රික් ලේකම් (සම සභාපති)
3. දිස්ත්‍රික් ඉංජිනේරු (ලේකම්/ කැඳවුම්කරු)
4. අවශ්‍යතාවය පරිදි දිස්ත්‍රික් රාජ්‍ය ආයතන ප්‍රධානීන් හෝ ඔවුන්ගේ නියෝජිතයන්

කාර්යභාරය

1. දිස්ත්‍රික් මිල කමිටුව අදාළ වර්ෂයේ මුල් මාසය තුළ රැස්වීම
2. දිස්ත්‍රික්කයේ සංවර්ධන ව්‍යාපෘතිවලට අදාළ ඇස්තමේන්තු සකස් කිරීමට අවශ්‍ය මිල ගණන් සැකසීම හා යාවත්කාලීන කිරීම
3. දිස්ත්‍රික්කය තුළ භාණ්ඩ හෝ සේවා නිෂ්පාදන බෙදාහැරීම සහ වෙනත් ආශ්‍රිත ක්‍රියාකාරකම් සඳහා පිරිවැය හඳුනාගෙන මිල ගණන් සැකසීම හා යාවත්කාලීන කිරීම
4. වෙළඳපොළ මිල ගණන් වඩාත් ඉස්මතු වන ආකාරයට මිල දර්ශක සකස් කිරීම සහ අවශ්‍යතාවය පරිදි පළාත් සභාව වෙත ඉදිරිපත් කිරීම.
5. නීතිමය ගැටළු වලක්වා ගැනීමට හා සාධාරණීකරණයන් සිදුකිරීමට දේශීය මිලකරණ නීති, බදු හා මිල පාලන ප්‍රතිපත්ති නිරීක්ෂණය කිරීම හා ඒවාට අදාළව තීරණ ගැනීම.

03. ප්‍රාදේශීය සම්බන්ධීකරණ කමිටුව

3.1 සංයුතිය

- 3.1.1 ගරු ජනාධිපතිතුමා විසින් පත් කරනු ලබන අමාත්‍යවරයෙක්/ නියෝජ්‍ය අමාත්‍යවරයෙක්/ පාර්ලිමේන්තු මන්ත්‍රීවරයෙක් (සම සභාපති)
- 3.1.2 පළාත් ප්‍රධාන අමාත්‍යතුමා හෝ පළාත් අමාත්‍යවරයෙක් හෝ දිස්ත්‍රික්කය නියෝජනය කරන පළාත් සභා මන්ත්‍රීවරයෙක් (සම සභාපති)
- 3.1.3 දිස්ත්‍රික්කය නියෝජනය කරන පාර්ලිමේන්තු මන්ත්‍රීවරයෙකුට හා ප්‍රාදේශීය ලේකම් කොට්ඨාසයට විමධ්‍යගත අරමුදල් යොදවා ඇති ජාතික ලැයිස්තු මන්ත්‍රීවරයෙකුට හෝ ඔහු විසින් නම් කරන ලද නියෝජිතයකුට සහභාගී විය හැක. නියෝජිතයෙකු සඳහා අදාළ මන්ත්‍රීවරයාගේ ලිඛිත, පූර්ව දැනුම්දීමක් ප්‍රාදේශීය ලේකම් වෙත ලබා දිය යුතු අතර ඒ සඳහා සභාපතිවරයාගේ එකඟතාවයද ලැබී තිබිය යුතුය.
- 3.1.4 ප්‍රාදේශීය ලේකම් (ලේකම්/ කැඳවුම්කරු)
- 3.1.5 ප්‍රදේශයට අදාළ පළාත් පාලන ආයතනවල නගරාධිපති/ උප නගරාධිපති/ සභාපති/ උප සභාපති සහ නගරාධිපති/ සභාපති ධුරය හිමි කණ්ඩායමට අයත් නොවන සභාව නියෝජනය කරන නියෝජිතයින් දෙදෙනෙකු ඔවුන්ගේ එකඟතාවය පරිදි
- 3.1.6 ප්‍රදේශයේ අනෙකුත් රාජ්‍ය ආයතන ප්‍රධානීන්
- 3.1.7 ක්ලින් ශ්‍රී ලංකා ප්‍රාදේශීය කමිටුවේ කැඳවුම්කරු

3.2 කාර්යභාරය

- 3.2.1 ප්‍රාදේශීය සම්බන්ධීකරණ කමිටුව විධිමත්ව රැස්කිරීම, එලදායි අන්දමින් මෙහෙයවීම සහ වාර්තා පවත්වාගෙන යාම.
- 3.2.2 මහජන අවශ්‍යතා සහ සංවර්ධන යෝජනා සැලකිල්ලට ගනිමින් ග්‍රාමීය වශයෙන් ඉදිරිපත් වන සංවර්ධන සැලසුම් ඒකාබද්ධ කර සියලු පාර්ශවකරුවන්ගේ සහභාගීත්වයෙන් වාර්ෂික ප්‍රාදේශීය සංවර්ධන සැලැස්ම සකස් කිරීම.
- 3.2.3 ජාතික මට්ටමේ ව්‍යාපෘති අදාළ අමාත්‍යාංශ සමඟ සම්බන්ධීකරණය කර ගනිමින් ප්‍රාදේශීය සංවර්ධන සැලැස්මට ඇතුළත් කිරීම.
- 3.2.4 ප්‍රදේශය තුළ පවතින සංවර්ධන අවශ්‍යතා ජාතික ප්‍රතිපත්ති රාමුව සමඟ ගලපා වැඩසටහන් ක්‍රියාත්මක කිරීමට, අදාළ සම්බන්ධීකරණ හා අධීක්ෂණ කාර්‍ය ඉටු කිරීම.
- 3.2.5 ප්‍රාදේශීය සංවර්ධන අවශ්‍යතා සපුරා ගැනීමට අමාත්‍යාංශ, පළාත් සභා ඇතුළු රජයේ/ පුද්ගලික අංශ ආයතන සහ සිවිල් සංවිධාන සමඟ අවශ්‍ය සම්බන්ධීකරණ කටයුතු සිදු කිරීම.
- 3.2.6 ප්‍රදේශයේ සංවර්ධනය සඳහා හඳුනා ගන්නා ආයෝජන ව්‍යාපෘති ක්‍රියාත්මක කිරීම සඳහා පහසුකම් සැලසීම
- 3.2.7 රජය ක්‍රියාත්මක කරන ප්‍රධාන ජාතික වැඩසටහන් (ක්ලීන් ශ්‍රී ලංකා, ඩිජිටල් ආර්ථික වැඩසටහන, ප්‍රජා ශක්ති ජාතික වැඩසටහන) සම්බන්ධීකරණය සහ ක්‍රියාත්මක කිරීම
- 3.2.8 ප්‍රාදේශීය සම්බන්ධීකරණ කමිටුව විසින් ක්ලීන් ශ්‍රී ලංකා ප්‍රාදේශීය කමිටු සහ ක්ලීන් ශ්‍රී ලංකා ග්‍රාමීය කමිටුවල කටයුතු අධීක්ෂණය කළ යුතුය.
- 3.2.9 විශේෂ සංවර්ධන වැඩසටහන් නොවන, ප්‍රදේශයේ වෙනත් සංවර්ධන කටයුතු සිදු කිරීම සඳහා අවශ්‍ය මූල්‍ය, භෞතික සහ මානව සම්පත් සුදුසු පරිදි සාධාරණ ලෙස වෙන් කර ගැනීම
- 3.2.10 රේඛීය අමාත්‍යාංශ හරහා ලැබෙන ප්‍රතිපාදන, විමර්ශන අරමුදලෙන් ලැබෙන ප්‍රතිපාදන සහ පළාත්බද ප්‍රතිපාදන මගින් ක්‍රියාත්මක කරන ව්‍යාපෘති අධීක්ෂණය.
- 3.2.11 ජාතික මට්ටමේදී ප්‍රාදේශීය සම්බන්ධීකරණ කමිටු ක්‍රියාකාරීත්වය පිළිබඳව අධීක්ෂණය සහ සුපරීක්ෂණය සඳහා අවශ්‍ය තොරතුරු වාර්තා කිරීම.

04. ප්‍රාදේශීය සම්බන්ධීකරණ කමිටුවේ නිත්‍ය උප කමිටු

4.1 ප්‍රජා සංවර්ධන සභා සම්බන්ධීකරණ කමිටුව

ප්‍රජාශක්ති ජාතික ව්‍යාපාරය යටතේ පිහිටුවන ප්‍රජා සංවර්ධන සභාව සම්බන්ධීකරණය කරමින් එම සභාව යටතේ යෝජනා කරන ව්‍යාපෘති ප්‍රමුඛතාගත කිරීම සහ ක්‍රියාත්මක කරන සංවර්ධන වැඩසටහන් අධීක්ෂණය කිරීම සඳහා ප්‍රජා සංවර්ධන සභා සම්බන්ධීකරණ කමිටුව ස්ථාපිත කරනු ලැබේ.

සංයුතිය

1. ප්‍රාදේශීය සම්බන්ධීකරණ කමිටුවේ සභාපති මෙම කමිටුවේ ද සභාපති වශයෙන් කටයුතු කරනු ලැබේ
2. පළාත් පාලන ආයතන ප්‍රධානීන්
3. ප්‍රාදේශීය ලේකම් (ලේකම්/ කැඳවුම්කරු)
4. නියෝජ්‍ය/ සහකාර අධ්‍යක්ෂ (ක්‍රමසම්පාදන)
5. ප්‍රජා සංවර්ධන සභා සභාපතිවරුන්
6. තාක්ෂණික නිලධාරීන්
7. ක්ෂේත්‍ර නිලධාරීන්
8. අවශ්‍යතාවය පරිදි අනෙකුත් ඕනෑම ආයතනයක නිලධාරීන්, රාජ්‍ය නොවන සංවිධාන නියෝජිතයින්, සමාජ ක්‍රියාකාරීන් සහ සිවිල් පුරවැසියන්

කාර්යභාරය

1. ප්‍රජා සංවර්ධන සභා මගින් හඳුනාගන්නා සංවර්ධන ව්‍යාපෘති ප්‍රාදේශීය මට්ටමින් ප්‍රමුඛතා ගත කර ප්‍රාදේශීය සංවර්ධන සැලසුම් සකස් කිරීම හා ප්‍රාදේශීය සම්බන්ධීකරණ කමිටු සඳහා නිර්දේශ ලබා දීම.
2. ස්වභාවික හා භෞතික සම්පත් බෙදියාම පිළිබඳ තක්සේරු කර මූල්‍ය සම්පත් බෙදියාමේ සැලැස්ම සකස් කිරීම
3. ප්‍රාදේශීය සම්බන්ධීකරණ කමිටුවේ අනුමැතිය ලබාගත් පසු අනුමත යෝජනා ක්‍රියාත්මක කිරීම සඳහා දිස්ත්‍රික් ලේකම්/ රේඛීය අමාත්‍යාංශ/ රේඛීය දෙපාර්තමේන්තු/ පළාත් අමාත්‍යාංශ/ පළාත් දෙපාර්තමේන්තු/ රාජ්‍ය නොවන සංවිධාන/ පෞද්ගලික අංශ වෙත යොමු කිරීම සහ එම අනුමත යෝජනා ක්‍රියාත්මක කිරීමට අවශ්‍ය උපදේශනාත්මක සහාය ලබා දීම
4. සංවර්ධන යෝජනා/ සැලසුම් අදාළ කාල රාමුව තුළ සිදුවනවා ද යන්න විමසීම සඳහා පසු විපරම් කටයුතු සිදු කිරීම
5. අදාළ සංවර්ධන කාර්යයන් සැලසුම්කරණ අදියර තුළ පැවති ඉලක්ක ළඟා කර ගෙන තිබේ ද යන්න පිළිබඳව සොයා බැලීම
6. ග්‍රාම නිලධාරී කොට්ඨාසයේ අදාළ වර්ෂය තුළ සැලසුම් කළ ආර්ථික හා සංවර්ධන කාර්යයන් වල ප්‍රගතිය දිස්ත්‍රික් සම්බන්ධීකරණ කමිටුව, ජනාධිපති කාර්යාලය, රාජ්‍ය පරිපාලන, පළාත් සභා හා පළාත් පාලන අමාත්‍යාංශය, මුදල් ක්‍රමසම්පාදන හා ආර්ථික සංවර්ධන අමාත්‍යාංශය සහ ප්‍රතිපාදන වෙන් කරන ලද ආයතන වෙත වාර්තා කිරීම
7. ව්‍යාපෘති හඳුනා ගැනීම, සැලසුම් කිරීම, අධීක්ෂණය, සුපරීක්ෂණය හා ප්‍රජා විගණනය ආදී ප්‍රජා සංවර්ධන සභාව විසින් සම්බන්ධ වන සියලුම කාර්යයන් සඳහා පහසුකම් සැලසීම.

05. දිස්ත්‍රික්/ ප්‍රාදේශීය සම්බන්ධීකරණ කමිටු සඳහා බලතල

- 5.1 උක්ත සඳහන් නිත්‍ය උප කමිටු වලට පරිබාහිරව දිස්ත්‍රික්/ ප්‍රාදේශීය සම්බන්ධීකරණ කමිටුවේ කටයුතු කළමනාකරණය කිරීම සඳහා අවශ්‍ය පරිදි උප කමිටු පත් කිරීමට දිස්ත්‍රික් සහ ප්‍රාදේශීය සම්බන්ධීකරණ කමිටු වලට බලය ඇත.
- 5.2 දිස්ත්‍රික්කයේ/ ප්‍රදේශයේ සංවර්ධන ව්‍යාපෘති ක්‍රියාත්මක කිරීමට අවශ්‍ය තීරණ ගැනීමේ ක්‍රියාවලියට සම්බන්ධ කර ගැනීමට අවශ්‍ය බවට කමිටුව විසින් තීරණය කරනු ලබන රාජ්‍ය ආයතන දිස්ත්‍රික් සම්බන්ධීකරණ කමිටු සඳහා කැඳවීමට බලය ඇත. මෙම කමිටුවේ දී ගනු ලබන තීරණ ජාතික මට්ටමේ දී නැවත නැවතත් සමාලෝචනය කරමින් ප්‍රමාද වීම් වැළැක්වීමට අදාළ කමිටු සඳහා අවසන් තීරණයක් ලබාදිය හැකි ජාතික මට්ටමේ නිලධාරීන් සහභාගී කරවා ගැනීමට දිස්ත්‍රික් සම්බන්ධීකරණ කමිටුවට බලය ඇති අතර අවශ්‍යතාව පරිදි එම පිරිස කැඳවීමට කටයුතු කළ යුතුය. ඒ සඳහා අදාළ නිලධාරීන් යොමු කිරීමේ වගකීම් රේඛීය අමාත්‍යාංශ ලේකම්වරු, දෙපාර්තමේන්තු හා ආයතන ප්‍රධානීන්ට පැවරේ.
- 5.3 දිස්ත්‍රික්කයේ/ ප්‍රදේශයේ සංවර්ධන වැඩසටහන් වලට අදාළව ඕනෑම අවස්ථාවක දී ඕනෑම පාර්ශවයකින් දිස්ත්‍රික් ලේකම් හරහා වාර්තා කැඳවීමේ බලය දිස්ත්‍රික්/ ප්‍රාදේශීය සම්බන්ධීකරණ කමිටුවට ඇත.
- 5.4 සංවර්ධන ක්‍රියාවලිය සඳහා සම්බන්ධ ඕනෑම පාර්ශවයක් දිස්ත්‍රික්/ ප්‍රාදේශීය සම්බන්ධීකරණ කමිටු සඳහා කැඳවීමට දිස්ත්‍රික්/ ප්‍රාදේශීය සම්බන්ධීකරණ කමිටුවට හැකියාව ඇත.
- 5.5 යම් ප්‍රශ්නයකට අදාළ තීරණ ගැනීමට හෝ තීන්දු ගැනීමට සහය පළ කිරීමට දිස්ත්‍රික් සම්බන්ධීකරණ කමිටුවට හෝ ප්‍රාදේශීය සම්බන්ධීකරණ කමිටුවට විවිධ පුද්ගලයන් කැඳවිය හැකිය. එවැනි අවස්ථාවක දින කිහිපයකට පෙර ඔවුන් කැඳවා අදාළ මතය ගෙන ලිඛිතව දිස්ත්‍රික් සම්බන්ධීකරණ කමිටුවට වාර්තා කිරීමට දිස්ත්‍රික් ලේකම්වරයා විසින් කටයුතු කළ යුතුය.

- 5.6 ඉතා විශේෂ අවස්ථාවලදී ඕනෑම අයකු සභාපතිවරයා සහ කමිටුවේ ලේකම්වරයාගේ එකඟතාව මත කැඳවීමට හැකියාව ඇත. එම කැඳවීම අදාළ රැස්වීමට පමණක් සීමා කළ යුතු අතර සභාවට නොගැළපෙන, අයත් නොවන නියෝජිතයින් සහභාගිවීම වැළැක්විය යුතුය.

06. දිස්ත්‍රික් සහ ප්‍රාදේශීය සම්බන්ධීකරණ කමිටුවේ කටයුතු

- 6.1 දිස්ත්‍රික් සහ ප්‍රාදේශීය සම්බන්ධීකරණ කමිටු කාර්තුවකට එක් වතාවක් අනිවාර්යයෙන් පැවැත්විය යුතු අතර අවශ්‍යතාවය පරිදි කමිටුවේ සභාපතිවරයාගේ උපදෙස් අනුව විශේෂ කමිටු රැස්වීම් පැවැත්වීමට හැකියාව ඇත.
- 6.2 වර්ෂය ආරම්භයේ පළමු සති දෙක තුළ දිස්ත්‍රික් ලේකම්වරයා විසින් එම වර්ෂයට අදාළව දිස්ත්‍රික් හෝ ප්‍රාදේශීය සම්බන්ධීකරණ කමිටු සඳහා තාවකාලිකව සැලසුම් කළ දිනයන් පිළිබඳ තොරතුරු ඇමුණුම IV ආකෘතිය ප්‍රකාරව සම්පූර්ණ කර ස්වදේශ කටයුතු විෂය භාර අමාත්‍යාංශයේ ලේකම් වෙත එවිය යුතුය. එම සැලසුම් කළ දිනට දිස්ත්‍රික් හෝ ප්‍රාදේශීය සම්බන්ධීකරණ කමිටු පැවැත්විය යුතුය. තවද, දිස්ත්‍රික්කයේ මහජන නියෝජිතයින් ඇතුළු අනෙකුත් රාජ්‍ය නිලධාරීන්ට සැලසුම් සහගතව හා ඵලදායී ලෙස සහභාගිවීමට අවකාශය ලැබෙන පරිදි කමිටු රැස්වීම් පැවැත්වීමේ දිනට අවම වශයෙන් සතියකට පෙර ඒ බව දැන්විය යුතුය.
- 6.3 දිස්ත්‍රික් සම්බන්ධීකරණ කමිටු හෝ ප්‍රාදේශීය සම්බන්ධීකරණ කමිටු පැවැත්වීමේ දින තීරණය කිරීමේදී පාර්ලිමේන්තුව, පළාත් සභා රැස්වීම් පැවැත්වෙන දිනවලට හෝ කාර්යාලීය මහජන දිනවලට එම රැස්වීම් යොදා නොගත යුතුය.
- 6.4 දිස්ත්‍රික් හෝ ප්‍රාදේශීය සම්බන්ධීකරණ කමිටු සඳහා වර්ෂයේ දින නියම කිරීමෙන් පසුව එම දිනයන් වෙනස් නොකර සිටීමට හැකිතාක් දුරට කටයුතු කළ යුතුය.
- 6.5 සභාපතිවරයාට හෝ සම සභාපතිවරයාට සහභාගි වීමට නොහැකි වුවහොත් එහි සභාපතිත්වය දැරීමට යෝජනා ස්ථීරත්වයෙන් තාවකාලිකව සභාපතිවරයකු පත්කරගෙන එදින ඉදිරි කටයුතු කරගෙන යා යුතුය. ඒ අනුව පවත්වන රැස්වීමක කරන සියලු කාර්යයන්, සභාපතිවරයා විසින් සභාපතිත්වය දරණ ලද රැස්වීමක සිදුකරන කටයුතු මෙන්ම වලංගු විය යුතුය.
- 6.6 දිස්ත්‍රික් සම්බන්ධීකරණ කමිටු සම සභාපති විමසා දිස්ත්‍රික් ලේකම් විසින් න්‍යාය පත්‍රය සකස් කළ යුතුය. එහිදී, සංවර්ධන කාර්යයන් සඳහා ප්‍රමුඛත්වය ලබා දිය යුතුය.
- 6.7 සාකච්ඡා කරන කරුණු දිස්ත්‍රික් සම්බන්ධීකරණ කමිටුවේ දී සාකච්ඡා කළ යුතු විෂය සීමාවට පමණක් සීමා විය යුතු අතර, ප්‍රාදේශීය සම්බන්ධීකරණ කමිටුව හා දිස්ත්‍රික් සම්බන්ධීකරණ කමිටුවේ අනුකමිටු තුළ සාකච්ඡා කර දිස්ත්‍රික් සම්බන්ධීකරණ කමිටුවට යොමු කළ යුතු බවට තීරණය කරන කරුණු පමණක් න්‍යාය පත්‍රයට ඇතුළත් කරගත යුතුය.
- 6.8 දිස්ත්‍රික් ලේකම් බල ප්‍රදේශය තුළ ක්‍රියාත්මක කරන සියලු සංවර්ධන කටයුතු දිස්ත්‍රික් සම්බන්ධීකරණ කමිටුවලදී ද, ප්‍රාදේශීය ලේකම් බල ප්‍රදේශය තුළ ක්‍රියාත්මක කරනු ලබන සියලු සංවර්ධන කටයුතු ප්‍රාදේශීය සම්බන්ධීකරණ කමිටුවලදී ද, සාකච්ඡා කොට පොදු එකඟතාවය මත අවශ්‍ය තීරණ ගැනීම සිදු කළ යුතුය. අදාළ කරුණේ විෂය පථය ප්‍රාදේශීය සීමාව ඉක්මවා දිස්ත්‍රික් හෝ පළාත් හෝ ජාතික මට්ටමේ දී විසඳා ගත යුතු බවට තීරණය කරන කරුණු පමණක් දිස්ත්‍රික් සම්බන්ධීකරණ කමිටු වෙත ඉදිරිපත් කළ යුතුය. දිස්ත්‍රික් සම්බන්ධීකරණ කමිටුවේ විෂය සීමාවට සෘජුව නොගැනෙන, ප්‍රාදේශීය සම්බන්ධීකරණ කමිටුවල දී සාකච්ඡා නොකර ඉදිරිපත්වන කරුණක් සාකච්ඡාව සඳහා ඉදිරිපත් වුවහොත් ඒවා නැවත ප්‍රාදේශීය සම්බන්ධීකරණ කමිටුව වෙත යොමු කළ යුතුය.

- 6.9 ප්‍රාදේශීය සම්බන්ධීකරණ කමිටුවට අදාළ කාර්යයන් දිස්ත්‍රික් සම්බන්ධීකරණ කමිටුවේ න්‍යාය පත්‍රයට ඇතුළත් කර නොගත යුතුය.
- 6.10 එසේවුවත් හදිසි හෝ විශේෂ අවස්ථාවල යම් විශේෂ වැදගත්කමක් ඇති කරුණක් සම්බන්ධයෙන් ප්‍රාදේශීය සම්බන්ධීකරණ කමිටුවේ අනුමැතිය නොමැති වුව ද දිස්ත්‍රික් සම්බන්ධීකරණ කමිටුවට ක්‍රියා කළ හැකිය. එවැනිනක් සාකච්ඡාවට ගැනීමට පෙර ප්‍රාදේශීය සම්බන්ධීකරණ කමිටුවේ සභාපති සහ දිස්ත්‍රික් ලේකම්/ ප්‍රාදේශීය ලේකම් එය අනුමත කළ යුතුය.
- 6.11 දිස්ත්‍රික් හෝ ප්‍රාදේශීය සම්බන්ධීකරණ කමිටුවේ සාකච්ඡා කිරීමට එවනු ලබන යෝජනා රැස්වීම් පැවැත්වීමට සති 02කට පෙර ලබා ගත යුතුය. ඒවා අදාළ ආයතන වෙත යොමු කර පිළිතුරු ලබා ගෙන එම පිළිතුරු කල්වේලා ඇතිව යෝජනාවට අදාළ අය වෙත යොමු කළ යුතුය. එම පිළිතුරෙන් සැහිමකට පත් නොවේ නම් න්‍යාය පත්‍රය තුළ නැවත සාකච්ඡාවට භාජනය කළ යුතුය.
- 6.12 ඒ ඒ දිස්ත්‍රික්කයේ සහ ප්‍රාදේශීය ලේකම් කොට්ඨාශයේ අවශ්‍යතාවයන් සලකා සම්බන්ධීකරණ කමිටු සභාපතිවරුන් විසින් අනුකමිටු පත් කළ හැකිය. කමිටුව තුළ තීරණ ගැනීමේ ගැටලුවක් ඇති වුවහොත් ඒ සම්බන්ධයෙන් නිරීක්ෂණ/ නිර්දේශ ලබාදීමට දිස්ත්‍රික් සම්බන්ධීකරණ කමිටුව විසින් පත්කරනු ලබන අනුකමිටුවක් වෙත යොමු කර වාර්තාවක් ලබා ගත යුතුය. අදාළ සම්බන්ධීකරණ රැස්වීම් කාලය තුළ තීරණය කළ නොහැකි තවදුරටත් අධ්‍යයනය කර තීරණයක් ගත යුතු කරුණක් වේ නම් එම කරුණ ද අනුකමිටුවක් මගින් සාකච්ඡාවට භාජනය කළ හැකිය.
- 6.13 සංවර්ධන කටයුතු සම්බන්ධයෙන් දිස්ත්‍රික් සම්බන්ධීකරණ කමිටු හෝ ප්‍රාදේශීය සම්බන්ධීකරණ කමිටුවක් විසින් ගන්නා තීරණ ක්‍රියාත්මක කිරීමේ දී රජයේ අණපනත් සහ වක්‍රලේඛ උපදෙස් අනුව කටයුතු කළ යුතුය.
- 6.14 සම්බන්ධීකරණ කමිටුවේ ක්‍රියාකාරීත්වය සම්බන්ධයෙන් පහත පරිපාලන තීරණ ගැනීමේ බලය සහ ඒ සඳහා ක්‍රමවේද සකස් කර ගැනීමේ බලය කමිටුවට පැවරෙන අතර එම ක්‍රමවේද ජනාධිපති ලේකම් කාර්යාලයට සහ ස්වදේශ කටයුතු විෂය භාර අමාත්‍යාංශය වෙත යොමු කිරීමට කටයුතු කළ යුතුය.
- රැස්වීමේ කාලය
 - කමිටුව සඳහා අත්‍යාවශ්‍ය නොවන නිලධාරීන් කැඳවීම් නොකිරීම
 - න්‍යායපත්‍රයට අනුව නිලධාරීන් කමිටුවේ රැඳී සිටිය යුතු කාලය තීරණය කිරීම
 - මාර්ගගත ක්‍රමයට නිලධාරීන් සම්බන්ධ කර ගැනීම
 - ජාතික මට්ටමේ හෝ දිස්ත්‍රික් සම්බන්ධීකරණ බල ප්‍රදේශයෙන් පරිබාහිර නිලධාරීන් සම්බන්ධ කර ගැනීම හා එම පිරිස් කමිටුවේ සාකච්ඡා කාලය තුළ රඳවා ගැනීම/ නොගැනීම
 - නිලධාරීන් කැඳවීමේ දී එදින න්‍යායපත්‍රයට අදාළ නිලධාරීන් පමණක් කැඳවීම් කළ යුතුය.
 - සාකච්ඡා සටහන් ආකෘතිය
 - ප්‍රගති සමාලෝචන ක්‍රමවේදය
- 6.15 3.1.6 යටතේ ජාතික ලැයිස්තු මන්ත්‍රීවරයාගේ ලිඛිත නියෝජිතයකු සහභාගී වන්නේ නම්, එසේ සහභාගීවන නියෝජිතයින් මුදල් වෙන් කර ඇති ව්‍යාපෘතිය සම්බන්ධ කරුණට පමණක් අදාළ වන සාකච්ඡාවට සීමා විය යුතුය.

- 6.16 රැස්වීමේදී ගනු ලබන තීරණ සම්බන්ධයෙන් සාරාංශ සටහනක් එදිනම රැස්වීම අවසානයේ දී වගකීම් භාර ආයතනය ද ඇතුළත්ව සභාවේ අවධානයට අනිවාර්යෙන්ම ඉදිරිපත් කළ යුතුය.
- 6.17 සියලු වාර්තා ලිඛිතව හා පටිගතකර තබා ගැනීමේ වගකීම දිස්ත්‍රික් ලේකම් හෝ ප්‍රාදේශීය ලේකම් සතු වේ. රැස්වීමේ සාකච්ඡා සටහන, රැස්වීමේ දී ගනු ලැබූ තීරණයන්ට අදාළ නිශ්චිත ආයතන වෙත දෘඩ හෝ මෘදු පිටපතක් ලෙස රැස්වීම පවත්වා දින 05ක් ඇතුළත යැවිය යුතුය. එසේම එහි පිටපත් සෑම අවස්ථාවකම, ජනාධිපති ලේකම් කාර්යාලයට සහ ස්වදේශ කටයුතු විෂයභාර අමාත්‍යාංශයේ ලේකම් වෙත ද යොමු කළ යුතුය. තවද, එම සටහනේ පිටපතක් ජනමාධ්‍ය වෙත සහ ලේඛනාරක්ෂක දෙපාර්තමේන්තුව වෙත ද ලබා දිය යුතුය.
- 6.18 මාධ්‍යවේදීන්ට සභාවේ කරුණු වාර්තා කිරීමට අවසර ඇති අතර අවශ්‍ය නම්, ඒ සඳහා දිස්ත්‍රික්/ ප්‍රාදේශීය සම්බන්ධීකරණ කමිටු රැස්වීම අවසානයේ අදාළ කමිටුවේ සම සභාපති හා මහජන නියෝජිතයන්ට මාධ්‍ය සමඟ වෙනම සාකච්ඡාවක් පැවැත්විය හැකිය.
- 6.19 දිස්ත්‍රික් හෝ ප්‍රාදේශීය සම්බන්ධීකරණ කමිටු නියෝජනය කරන හෝ නොකරන යම් රාජ්‍ය නිලධාරියකු සම්බන්ධයෙන් යම් චෝදනාවක් ඇතොත් එය ප්‍රසිද්ධියේ සභාවේ සාකච්ඡා නොකළ යුතු අතර, අදාළ පරිදි දිස්ත්‍රික් ලේකම්/ දිසාපති හෝ ප්‍රාදේශීය ලේකම් සමන්විත කමිටුවකට ඉදිරිපත් කර රැස්වීමට පෙර අධ්‍යයනය කර අදාළ වාර්තා සභාව ආරම්භ වීමට පෙර සභාපතිවරයා හා අවශ්‍ය නියෝජිතයන් සමඟ සාකච්ඡා කොට තීරණයක් ගත යුතුය. ඒ බව ස්වදේශ කටයුතු විෂයභාර අමාත්‍යාංශයේ ලේකම් වෙත ද, වාර්තා කළ යුතුය.

07. දිස්ත්‍රික්/ ප්‍රාදේශීය සම්බන්ධීකරණ කමිටු අධීක්ෂණය

- 7.1 දිස්ත්‍රික් සහ ප්‍රාදේශීය සම්බන්ධීකරණ කමිටු අධීක්ෂණය සහ පහසුකම් සැලසීම ජනාධිපති කාර්යාලය, රාජ්‍ය පරිපාලන, පළාත් සභා සහ පළාත් පාලන අමාත්‍යාංශය ඒකාබද්ධව සිදු කරනු ලැබේ.
- 7.2 ග්‍රාමීය, ප්‍රාදේශීය, දිස්ත්‍රික් සහ පළාත් වශයෙන් සිදු කරන සියලු සංවර්ධන වැඩසටහන් අධීක්ෂණය සඳහා එක් ක්‍රමවේදයක් හඳුන්වා දීමට කටයුතු කරනු ලැබේ. ඒ අනුව, සියලු අධීක්ෂණ ආයතන එම ක්‍රමවේදය හරහා පමණක් සංවර්ධන වැඩසටහන් අධීක්ෂණය සඳහා තොරතුරු ලබා ගත යුතු අතර, වරින් වර ආයතන මගින් වාර්තා හා ලිපි කැඳවීම සීමා කළ යුතුය.

08. දිස්ත්‍රික්/ ප්‍රාදේශීය සම්බන්ධීකරණ කමිටු සම්බන්ධයෙන් රාජ්‍ය නිලධාරීන්ගේ වගකීම

- 8.1 දිස්ත්‍රික් සහ ප්‍රාදේශීය සම්බන්ධීකරණ කමිටු මහජන නියෝජිතයන් සහ රාජ්‍ය නිලධාරීන් ඒකාබද්ධව මහජන අවශ්‍යතා වෙනුවෙන් කටයුතු කරන, මහජනතාවට වගකියන ප්‍රධානතම ව්‍යුහයයි. ඒ අනුව, සෑම රාජ්‍ය නිලධාරියෙකුම දිස්ත්‍රික්/ ප්‍රාදේශීය සම්බන්ධීකරණ කමිටුවේ නීත්‍යානුකූල තීරණ ක්‍රියාත්මක කිරීමට පූර්ණ වශයෙන් බැඳී සිටී.
- 8.2 දිස්ත්‍රික්/ ප්‍රාදේශීය සම්බන්ධීකරණ කමිටුව සඳහා කැඳවීමක් ලද සෑම රාජ්‍ය නිලධාරියෙක්ම ඒ සඳහා අනිවාර්යයෙන් සහභාගී විය යුතුය. එසේ කැඳවීමක් ලද යම් නිලධාරියෙකුට කමිටුව සඳහා සහභාගී වීමට නොහැකි නම් ඒ බව කමිටුවේ ලේකම් වෙත පූර්වයෙන් දැනුවත් කර ඒ සඳහා සුදුසු ක්‍රියාමාර්ගයක් සුදානම් කරගත යුතුය.
- 8.3 දිස්ත්‍රික් ලේකම් හෝ ප්‍රාදේශීය ලේකම් විසින් සහභාගී නොවූ නිලධාරීන් පිළිබඳව විශේෂ දැන්වීමක් නොකළා වුව ද රැස්වීම් වාර්තාව අනුව තම නිලධාරියා/ නිලධාරීන් සහභාගී නොවී ඇති බව පෙනී ගියහොත් අදාළ අමාත්‍යාංශ/ දෙපාර්තමේන්තු විසින් එම තත්ත්වය නිවැරදි

කිරීමට වහා පියවර ගත යුතු අතර ඒ සම්බන්ධයෙන් අදාළ අමාත්‍යාංශ ලේකම්වරුන්, දෙපාර්තමේන්තු/ ආයතන ප්‍රධානීන් මෙන්ම ජනාධිපති කාර්යාලය, රාජ්‍ය පරිපාලන, පළාත් සභා සහ පළාත් පාලන අමාත්‍යාංශය ද දැනුවත් කිරීමට පියවර ගත යුතුය.

- 8.4 යම් රාජ්‍ය නිලධාරියෙකු දිස්ත්‍රික්/ ප්‍රාදේශීය සම්බන්ධීකරණ කමිටුවේ කටයුතු වලට සහයෝගය නොදක්වමින් රාජකාරි පැහැර හරින්නේ නම් ඒ සම්බන්ධයෙන් සභාපතිවරයාගේ නියමයෙන් කමිටුවේ ලේකම්වරයා විසින් රාජකාරි පැහැර හැරීම සම්බන්ධයෙන් නිලධාරියාගේ විනය බලධාරියාට නිර්දේශ සමඟ කරුණු වාර්තා කළ යුතුය. එලෙස නිර්දේශයක් ලැබුණු වහාම ඒ සම්බන්ධයෙන් විධිමත් පරිදි කඩිනමින් විමර්ශනය කර, ගනු ලබන පියවර සම්බන්ධයෙන් දිස්ත්‍රික්/ ප්‍රාදේශීය සම්බන්ධීකරණ කමිටුවට කරුණු වාර්තා කිරීම විනය බලධාරියාගේ වගකීමකි.
- 8.5 ආයතන ප්‍රධානීන් තම ආයතන පිළිබඳ මූලික දත්ත හා තොරතුරු, සංවර්ධන වැඩසටහන්වල ප්‍රගතිය හා ඉදිරි සංවර්ධන සැලසුම් ආදිය පිළිබඳව අවශ්‍ය වුවහොත් කරුණු ඉදිරිපත් කිරීමට හා දැනුවත් කිරීමට සූදානම්ව පැමිණිය යුතුය.
09. රජය විසින් වරින් වර පනවනු ලබන යම් යම් නීතිරීතිවලට හෝ නියෝගවලට අනුව මෙම චක්‍රලේඛයේ කරුණුවලට සංශෝධන ඇතුළත් කිරීම පිළිබඳ ඔබ වෙත අදාළ පරිදි දන්වනු ලැබේ.
10. උක්ත මෑයෙන් මෙම අමාත්‍යාංශය මගින් නිකුත් කරන ලද රාජ්‍ය පරිපාලන ලේකම්ගේ HA/DG/D/DP සහ 1996.10.24 දිනැති ලිපිය, ස්වදේශ කටයුතු ලේකම්ගේ එච්ඒ/වීඑ/සී 7 හා 1993.09.16 දිනැති ලිපිය සහ ස්වදේශ කටයුතු චක්‍රලේඛ 2/2021 සහ 02/2021(I) යන මාර්ගෝපදේශ වෙනුවට මින් ඉදිරියට මෙම මාර්ගෝපදේශය බලපැවැත්වෙන බවත් සැලකිය යුතුය.

එස්. ආලෝකබණ්ඩාර

ලේකම්

රාජ්‍ය පරිපාලන, පළාත් සභා සහ පළාත් පාලන අමාත්‍යාංශය

දුරකථන : 0112551078

ෆැක්ස් : 0112551068

ඊ තැපෑල : addlsdev@moha.gov.lk

පිටපත් :-

01. සියලුම දිස්ත්‍රික් හා ප්‍රාදේශීය සම්බන්ධීකරණ කමිටු සභාපතිවරුන්
02. සියලුම පළාත් ආණ්ඩුකාරවරුන්
03. සියලුම පාර්ලිමේන්තු ගරු මන්ත්‍රීවරුන්
04. සියලුම පළාත් සභා ගරු මන්ත්‍රීවරුන්
05. ජනාධිපති ලේකම්, ජනාධිපති ලේකම් කාර්යාලය
06. අග්‍රාමාත්‍ය ලේකම්, අග්‍රාමාත්‍ය ලේකම් කාර්යාලය
07. සියලුම අමාත්‍යාංශ ලේකම්වරුන් - සියලුම දෙපාර්තමේන්තු ප්‍රධානීන් දැනුවත් කිරීමට
08. විගණකාධිපති
09. සියලුම ප්‍රධාන ලේකම්වරුන් - සියලුම පළාත් සභා දෙපාර්තමේන්තු ප්‍රධානීන් දැනුවත් කිරීමට
10. අධ්‍යක්ෂ ජනරාල්, රාජ්‍ය ගිණුම් දෙපාර්තමේන්තුව, මහා භාණ්ඩාගාරය
11. අධ්‍යක්ෂ ජනරාල්, ජාතික අයවැය දෙපාර්තමේන්තුව, මහා භාණ්ඩාගාරය
12. අධ්‍යක්ෂ ජනරාල්, ජාතික ක්‍රමසම්පාදන දෙපාර්තමේන්තුව, මහා භාණ්ඩාගාරය
13. රජයේ ප්‍රවෘත්ති අධ්‍යක්ෂ ජනරාල්

ඇමුණුම් -

- | | | |
|-------------|---|----------------------------------|
| ඇමුණුම් I | - | කමිටු න්‍යාය පත්‍රය සඳහා ආදර්ශය |
| ඇමුණුම් II | - | කමිටු වාර්තා සඳහා ආදර්ශය |
| ඇමුණුම් III | - | යෝජනා ලබා ගන්නා ආකෘතිය |
| ඇමුණුම් IV | - | අපේක්ෂිත දිනයන් ලබා ගන්නා ආකෘතිය |

ඇමුණුම I

දිස්ත්‍රික් සම්බන්ධීකරණ කමිටු රැස්වීම / ප්‍රාදේශීය සම්බන්ධීකරණ කමිටු රැස්වීම න්‍යාය පත්‍රය සඳහා ආදර්ශ

දිනය -

ආරම්භක වේලාව - පෙ. ව. 9.00

ස්ථානය -

1. පිළිගැනීම - දිස්ත්‍රික් ලේකම්/ දිසාපති/ ප්‍රාදේශීය ලේකම්
2. පැමිණිය නොහැකි බව දන්වා ඇති ලිපි ඉදිරිපත් කිරීම.
3. පසුගිය කමිටු රැස්වීමේ වාර්තාව සභා සම්මත කිරීම.
4. සාකච්ඡා වාරය.

අනු අංකය	කාලය	සාකච්ඡා කළ යුතු කරුණු	අදාළ අමාත්‍යාංශය/ දෙපාර්තමේන්තුව/ ආයතනය
I.	09.00		
II.			
III.			
IV.			
V.			
VI.	10.45 -11.00	තේ පානය	
VII.			
VIII.			
IX.			
X.			
XI.	12.00	ස්තූතිය	

5. නිමාව - ප.ව. 12.00

සටහන -

- මෙය දිස්ත්‍රික් සම්බන්ධීකරණ කමිටු හා ප්‍රාදේශීය සම්බන්ධීකරණ කමිටු රැස්වීම් සඳහා සකස් කළ ආදර්ශ න්‍යාය පත්‍රයකි.
- අවශ්‍ය නම් මුල ආකෘතියට හානියක් නොවන පරිදි සංශෝධනය කළ හැක.
- සාකච්ඡා කාලය පැය 03 කි.

ඇමුණුම II

දිස්ත්‍රික් සම්බන්ධීකරණ කමිටු රැස්වීම/ ප්‍රාදේශීය සම්බන්ධීකරණ කමිටු රැස්වීම රැස්වීම් වාර්තාව සඳහා ආදර්ශ

1. දිනය - වේලාව -
2. ස්ථානය -
3. ප්‍රධානත්වය - කමිටු සභාපති
4. මෙහෙයවීම - දිස්ත්‍රික් ලේකම්/ ප්‍රාදේශීය ලේකම්
5. සහභාගීත්වය

අනු අංකය	නම	තනතුර	අමාත්‍යාංශය/ දෙපාර්තමේන්තුව/ ආයතනය

6. නොපැමිණීම

අනු අංකය	නම	තනතුර	අමාත්‍යාංශය/ දෙපාර්තමේන්තුව/ ආයතනය

7. පිළිගැනීම හා අරමුණු පැහැදිලි කිරීම - දිස්ත්‍රික් ලේකම්/ ප්‍රාදේශීය ලේකම් -
8. ගැටලු/ කරුණු සාකච්ඡා කිරීම -

අනු අංකය	සාකච්ඡා කළ ගැටලුව/ කාරණය	ගන්නා ලද තීරණය	තීරණ ක්‍රියාත්මක කිරීම සම්බන්ධ වගකීම

සටහන -

- මෙය දිස්ත්‍රික් සම්බන්ධීකරණ කමිටු හා ප්‍රාදේශීය සම්බන්ධීකරණ කමිටු රැස්වීම් වාර්තා සකස් කිරීම සඳහා සකස් කළ ආදර්ශ ආකෘතියකි.
- මූල ආකෘතියට හානියක් නොවන පරිදි අවශ්‍යතාවයට අනුව සංශෝධනය කළ හැකිය.

ඇමුණුම III

දිස්ත්‍රික් සම්බන්ධීකරණ කමිටු රැස්වීම/ ප්‍රාදේශීය සම්බන්ධීකරණ කමිටු රැස්වීම
යෝජනා ලබා ගන්නා ආකෘතිය

ගැටලුව ඉදිරිපත් කරන ආයතනය/ මහජන නියෝජිත	ඉදිරිපත් කරන ගැටලුව/ කාරණය	මීට පෙර සම්බන්ධීකරණ කමිටුවක සාකච්ඡා කර ඇත්නම් ඒ පිළිබඳ විස්තර	යෝජිත විසඳුම

ඇමුණුම IV

..... වර්ෂය

..... දිස්ත්‍රික්කය

දිස්ත්‍රික් සම්බන්ධීකරණ කමිටු පැවැත්වීම සඳහා

අපේක්ෂිත දිනයන් ලබා ගැනීම

මාසය	අපේක්ෂිත දිනය
ජනවාරි	
පෙබරවාරි	
මාර්තු	
අප්‍රේල්	
මැයි	
ජූනි	
ජූලි	
අගෝස්තු	
සැප්තැම්බර්	
ඔක්තෝම්බර්	
නොවැම්බර්	
දෙසැම්බර්	